

اخلاق انصاريءَ جي ڪھاڻي 'بونسائي' جو تنقيدي جائزو

The Critical Analysis of the "Bonsai" a short story by Akhlaq Ansari

Abstract

Akhlaq Ansari is well known a Novelist and short story writer of Sindhi language. He is a postmodern writer of contemporary Sindhi literature. In his short stories we may witness the inner feelings of the person. His characters are more subjective. His most of work reflects the idea of existentialism. He portrays and presents the psycho analysis of the characters through his stories. Through his characters he symbolically focuses on the society. In his short story "Bonsai" Ansari puts light on the different dimensions of the main character as well as on the co-characters. I have tried to excavate the main theme of the story and presented the psychoanalysis of the characters. I also have included the result of this research paper, which highlights the presentation, language, dialogues and treatment of the story.

اخلاق انصاري ڪو عام ڪھاڻيڪار ناهي، هو عام پڙهندڙن جو ڪھاڻيڪار به ناهي. توڙي جو سندس ڪھاڻيون عام ماڻهن جي چوڌاري ته ڦرن ٿيون پر ڪٿي ڪٿي اهي ڪھاڻيون عام پڙهندڙن جي سمجهه کان مٿانهيون ٿي وڃن ٿيون. هن پنهنجي ڪھاڻين ۽ پڙهندڙن جي وچ ۾ هڪ اهڙي وڻي رکي آهي، جيڪا هڪ جج کيس هلائڻ وقت ملزمن، گواهن ۽ وڪيلن کان رکندو آهي. ڪوبه گواهه يا ملزم جج جون اکيون آسانيءَ سان نٿو پڙهي سگهي، ڪي آڙيڪاپ وڪيل ان رمز کي رسي سگهن ٿا. بلڪل ايئن اخلاق انصاريءَ جون ڪھاڻيون به عام پڙهندڙن شايد نه سمجهي سگهن پر ڪو 'رند راز' پروڙي به سگهي ٿو. ڇاڪاڻ ته سندس ڪھاڻيون ڪھاڻيڪارن لاءِ آهن، مفڪرن لاءِ آهن، ۽ نقادن لاءِ آهن. ڪھاڻيڪار سندس ڪھاڻيون پڙهي پنهنجون ڪھاڻيون سڌاري، سنواري سگهن ٿا. هو فرد جي اندر ۾ ٿيندڙ پيچ ڊاهه، ڳڻڻين، ڳاراڻن، امڪانن، اڪيلائي، اداسي، اڻٽڻ، هورا ڪورا کي لفظ عطا ڪري ٿو. هو اهڙا لفظ ڪڍي ٿو، جيڪي فرد جون اهي سڀئي ڪيفيتون بيان ڪري سگهن ٿا. سنڌي ڪھاڻين ۾ اخلاق انصاريءَ جون ڪھاڻيون بلڪل الڳ ٿلڳ ٿي بينل نظر اچن ٿيون.

بلڪل ايئن جيئن ڪافڪا جون ڪهاڻيون: جيڪو لکي ٿو.

“Life is hard, the earth stubborn, science is a rich in knowledge but poor in practical results. . .”(1)

يعني زندگي ڏکي آهي، زمين قابو آهي، سائنس وٽ ڄاڻ ته تمام گهڻي آهي، پر عملي طور ان وٽ ڪجهه ڪونهي.

اخلاق انصاري سينئر ڪهاڻيڪار آهي. سندس جي ڪهاڻين جا ٽي ڪتاب ڇپجي چڪا آهن. جيڪي هن ريت آهن:

1. رڃ ۽ رابيل 2. مان ڪائنات آهيان 3. مان پاڻ کي ڳولڻ نڪتو آهيان. 'مان پاڻ کي ڳولڻ نڪتو آهيان' سندس نئون ڪتاب آهي. جيڪو تازو ئي ڪنول پبليڪيشن پاران شايع ٿيو آهي. جنهن ۾ ٻين ڪهاڻين سان گڏ هڪ ڪهاڻي آهي "بونسائي". 'بونسائي' جو لفظ سنڌي پڙهندڙن لاءِ نئون آهي. ڪتاب ڇپجڻ کان اڳ جڏهن هيءَ ڪهاڻي سارنگا ۾ ڇپي هئي ته اخلاق صاحب ڪهاڻي سان گڏ لفظ بونسائي جي مختصر وضاحت پڻ ڏني هئي.

پر اهو اصطلاح دنيا جي ادب ۾ نئون ناهي. 'بونسائي' جي نالي سان انگريزي ۾ هڪ ناول ۽ لڳ ڀڳ ٻه درجن کن ٻيا ڪتاب ڇپيل آهن؛ جن ۾ بونسائي جي ٽيڪنيڪ تي بحث ٿيل آهي. بونسائي اصل ۾ هڪ جاپاني ٽيڪنيڪ آهي، جنهن تحت ڪنهن به وڏي وڻ جهڙوڪ بڙ، سرينهن، تاري/تالهي، نم وغيره جي وڻ جي چڪي ڪڍي ان جي وچين/مرڪزي پاڙين کي ڇڏي ڇڏي ڇڏي، ۽ ٻيون سنهيون پاڙيون هلڪيون ڪٽي؛ وڻ کي ڪنهن ڪونڊيءَ ۾ لڳايو ويندو آهي، ۽ ان وڻ جون لامون به مخصوص طريقي سان ڪٽي؛ انهن کي سنهڙين تارن ۽ پٿرن سان ٻڌي وڻ جي جسامت ۽ قد ۽ قامت محدود ڪئي ويندي آهي. پوءِ اهو وڻ ڊرائنگ روم يا بيٺو روم ۾ به رکي سگهيو آهي. ڇاڪاڻ ته اهي وڻ اس يا سج جي روشنيءَ جا هيراڪ هوندا آهن ان ڪري هونئن ڪونڊين ۽ گهرن جي بند ڪمري ۾ وڏا ناهن ٿي سگهندا. پاڻي ۽ ٻي گهربل خوراڪ ملڻ سبب هو سڪڻ کان ته بچي ويندا آهن. پر سندن واڌ ويجهه رڪجي ويندي آهي.

لفظ بونسائي ٻن لفظن جو مرڪب آهي 'بون' يعني 'پات' يا 'ننڍي ڪونڊي' ۽ 'سائي' يعني وڻڪاري. هيءَ ٽيڪنيڪ ستر واري ڏهاڪي کان جپان مان شروع ٿي ۽ هاڻي ڪيترن ئي ملڪن ۾ استعمال ڪري وڌڻ وڌڻ کي 'بونسائي' يعني بندرو ڪيو

پيو وڃي. بونسائي جي ٽيڪنيڪ هڪ جديد بلڪ مابعد جديد ٽيڪنيڪ آهي، جنهن تحت وڏي وڻ کي هڪ خاص پراسيس مان گذاري تمام گهڻو ننڍڙو ڪيو ويندو آهي، هڪ خاص طريقو ڪار سان جهنگلن توڙي ٻيلن جي وڏن وڻن جي قدامت ۽ قامت کي محدود ڪري انهن کي مخصوص ۽ محدود قامت جو ڪري کين ڊرائينگ روم يا بيلڊ روم ۾ رکيو ويندو آهي. ادب ۾ ان سموري طريقو ڪار کي غير فطري سڏيو ۽ سمجهيو ويو آهي. ناول نگارن يا ڪهاڻيڪارن اهڙي غير فطري عمل کي فرد جي نفسيات سان هم آهنگ ڪري ناول ۽ ڪهاڻيون لکيون آهن. حقيقت ۾ هيءَ هڪ غير فطري حرڪت ئي آهي. ڇاڪاڻ ته وڏن وڻن جي وڏن ويجهڙ جو هنڌ کليل فطري ميدان آهن، ۽ هتي انهن کي ڪونڊين ۽ ڪمرن ۾ بند ڪيو وڃي ٿو. ادب ۾ به 'بونسائي' جي تمثيل ڪنهن ڪردار کي هٿ وٺي محدود ڪرڻ واري معنيٰ ۾ استعمال ٿئي ٿي.

بونسائي جي نالي سان اليجينڊرو زيمبرا جو اسپيني ٻولي ۾ 2006ع ڌاري هڪ ناول ڇپيو. ان ناول جو انگريزي ترجمو پڻ ٿيو آهي، ۽ ان جا ٻه ڪيترائي ڇاپا اچي چڪا آهن، ۽ ان ناول کي چلي ۾ بهترين ناول جو انعام پڻ ڏنو ويو آهي. اهو ناول جوليو ۽ اميليا جي پيار ڪهاڻي تي ٻڌل آهي، جن ۾ اول ناراضگي ٿئي ٿي ۽ آخر هڪٻئي کان جدائي/علحدگي ٿي وڃي ٿي. ۽ اميليا مري وڃي ٿي. ناول جو هيءُ جملو ڪمال جو آهي ته،

“What is the purpose of being with someone if they don't change your life.” (2)

يعني انهن سان زندگي گذرڻ جو آخر ڪهڙو مقصد/فائدو؛ جيڪي توهان جي زندگيءَ ۾ ڪا به بهتري نٿا آڻي سگهن.

جڏهن ته اردو ۾ بونسائي جي نالي سان هندوستان جي مشهور ڪهاڻيڪاره تسليم ڪوٺر جي ڪهاڻين جو ڪتاب نئين دهلي مان 1995ع ۾ ڇپيو. تسليم ڪوٺر پنهنجي هن ڪتاب ۾ لکيو آهي ته:

”ڪهاڻيون لکڻ وارو ڏاڍو مجبور هوندو آهي هن کي اها خبر ناهي هوندي ته هو ڇا چوي ۽ ڪيئن چوي؟ ان جي اندر ۾ هڪ آند مانڊ مڇيل هوندي آهي، پر هو پنهنجي علم ۽ ادراڪ جي بنياد تي لفظن جو پيڪر آخر جوڙي ٿي وٺندو آهي، ۽ سندس تخيل مجسم ٿي ڪري ڪهاڻيءَ جي شڪل ۾ سامهون اچي ٿو.“ (3)

هوءَ بونسائي جي نالي سان لکيل پنهنجي ڪهاڻي ۾ لکي ٿي:

”بونسائي جي ڌار ۾ پٿر ايجان ٻڌل هئا، جنهن جي ڪري انهيءَ جون

لامون ڪوڙ جي مريض وانگر وڪوڙجي ويون هيون.“ (4)

شهنواز فاطمي پڻ اردوءَ جي هڪ ٻي مشهور ۽ سينئر ڪهاڻيڪاره آهي، جنهن

پڻ بونسائي جي نالي سان هڪ ڪهاڻي لکي آهي، جنهن جي پڄاڻي هنن لفظن تي

ٿئي ٿي ته:

”مون رسمي عليڪ سليڪ کان پوءِ شيلا سان گڏ هن کي به چانهه جي دعوت ڏني، ٿيئنڪ يو مسز شمع مون کي ته پنهنجن ڪمن کان ٿي واندڪائي نٿي ملي، رهي ڳالهه شيلا جي ته. . . ٿي بي ويري فريئنڪ اسان جنهن سوسائٽي ۾ رهون ٿا يا اسان جنهن سوسائٽي جو حصو آهيون، ۽ شيلا جو به جن سان اٿڻ ويهڻ آهي اهي شايد هن جو ڪنهن عام جاءِ تي اچڻ ويڃڻ پسند نه ڪن.“ هن ڪجهه ٻيو به چيو پئي پر هاڻي آئون پوري ريت سمجهي چڪي هئس ته منهنجي لاءِ ٻڙ جهڙي چانو وانگر رهندڙ شيلا ڪيئن ۽ ڪهڙن ماڻهن جي ڪرشم سبب هڪ خوبصورت ’بونسائي‘ بڻجي وئي هئي. شيلا کان اچڻ کان پوءِ ڪيترن ئي ڏينهن تائين منهنجي ذهن ۾ بونسائي سوار هو. سائنس جون ايجادون، ترقي ۽ نه جاڻ ته ڇا ڇا؟“ (4)

’بونسائي‘ جي نالي سان هڪ ٻي ڪهاڻي آصف فرخي پڻ لکي آهي، جنهن

۾ به هن فرد جي ڪيفيتن کي بونسائي جي وٺ سان تشبيهه ڏني آهي. هو لکي ٿو:

”مون ڄاڻي ورتو ۽ مون پنهنجا گوڏا ڪنهن پڪشو وانگر پڪوڙي انهيءَ جي ٻاهريان ٻانهن جو گهيرو تنگ ڪري ڇڏيو. مون کي گهٽ ۾ گهٽ جاءِ ۾ رهڻ گهرجي ۽ پنهنجي وجود جا غير ضروري حصا ڇانگي ڇڏڻ گهرجي. خبر ناهي ته ڪيترين صدين کان پوءِ اتي ٻيهر ڪٿو ٿيو، تون ايجان تائين اتي آهين؟ ايئن ويٺي تون ڇا ٿو ڪرين؟ منهنجي زال جي لهجي ۾ ڪاوڙ هئي. آئون هاڻي ڪانئس سچ لکائي نه سگهيس. ’بونسائي‘ مون هن کي چئي ڇڏيو پر منهنجي سيزنگ پئي

ٿئي منمنجوجو تارون نه ڪولجان. آئون اڃان پورو ناهيان ٿيو. مون هن کي وري چيو ۽ واپس ساڳي ريت ويهي رهيس. منمنججي لاءِ انهيءَ کان وڌيڪ جو امڪان هاڻي پاڻ هر تو ختم ٿي ويو” (5)

اخلاق انصاري جي ڪهاڻين جو مکيه موضوع فرد جي اندر جي آند مانڌ ۽ پيچ ڊاهه آهي. بونسائي پڻ اهڙي ڪهاڻي آهي، جنهن ۾ هڪ فرد جي خيالن، خوابن، سوچن، امنگن ۽ اميدن کي ٻاهرين ماحول جي دٻاءُ هيٺ سخت پريشان ڏيکاريو ويو آهي، توڙي جو هن ڪهاڻي ۾ سنئون سنڌو ”بونسائي“ واري ٽيڪنيڪ سان ڪو به لاڳاپو ناهي ڏيکاريو ويو. پر فرد جون ڪيفيتون اهو ظاهر ڪن ٿيون ته هوزال جي بيوفائي ۽ دوست جيڪو سندس پاس به آهي جي به اڪيائي سبب پنهنجي هو پنهنجي ذات ۾ ننڍڙو ۽ محدود ٿيندو پيو وڃي. حقيقت ۾ هي هڪ اهڙي سوسائٽي جو ڪرشمو آهي، جنهن ۾ مصنوعات ڪاهي پئي آهي. پوست ماڊرن ازهر واري صورتحال ۾ جتي پئسي جي واهپي کي ٽيڪنيڪل/انٽينجيبيل بڻايو ويو آهي، اتي ميڊيا کي به حقيقت بدران ناٽڪي ڪردار ڏيکارڻ لاءِ اڪسايو پيو وڃي. اهڙي صورتحال ۾ فرد هجور ۾ اڪيلو بڻجي ويو آهي. هن جا خواب هاڻي خواب ناهن رهيا. بلڪ هن جي زندگي به هاڻي زندگي ناهي رهي. اهڙي ويڳاڻپ ئي اصل ۾ هن ڪهاڻي جو موضوع آهي. اخلاق صاحب هن ڪهاڻيءَ ۾ لکي ٿو،

”چوٿين جي چنڊ ۽ ستارن جي روشني، گئلري جي دريءَ مان ٽپي ڪمري کي هلڪو روشن ڪري ڇڏيو. هن آئيني آڏو بيهي، پنهنجي چمري کي غور سان ڏسڻ جي ڪوشش ڪئي. پر ڏنڌلو... هن جي پٺيان ٽيبل تي رکيل بونسائيءَ ڏر جي ويجهو هجڻ ڪري چٽو هو، ۽ هن آئيني ۾ ڏٺو وڏو وڻ ننڍي ڪونڊيءَ ۾ قيد ٿيل. ننڍڙو ننڍڙو وڻ... اڳ ماڻهن جا قيد خانا، پڪين جا پيچرا ۽ هاڻ وڻ کي به ڪتي ستي ننڍو ڪري قيد ڪيو ٿو وڃي.“ (6)

هنن جملن مان ڪهاڻيءَ جو مرڪزي ڪردار اصل ۾ پنهنجي اندر جي آند مانڌ ۽ هورا ڪورا کي چٽڻ کي بيان ڪرڻ جي ڪوشش ڪري ٿو. اصل ۾ هو پاڻ پريشان آهي، ۽ هو پنهنجي ذات جي چوڌاري نه نظر ايندڙ هڪ قيد ۾ بند آهي، ۽ هو ٻوٽي/

بونسائي کي پنهنجي قيد ۾ پاڻي پائيواري ڪري ٿو ۽ پنهنجي اندر جي ڪرب کي وڻ جي ڪرب ۾ لڪائي ٿو. جڏهن هو پنهنجي ڪرب کي مڪمل طرح نٿو لڪائي سگهي ته هو چوي ٿو.

”منهنجي زندگيءَ جو ڪارج؟؟؟ ڪو به نه... ڪجهه آهي.. خدا آهي... خدا هجي؟“ (7)

هتي اهو ساڳيو ڪردار هڪ پيرو پيمر پنهنجي لاءِ هڪ آٿت تلاش ڪري ٿو. ”جنهن جو ڪو به ناهي ان جو خدا آهي“ اها اسان جي ثقافتي تمثيل آهي. ڪردار ان تمثيل ۾ پناهه وٺي ٿو. پر کيس اندر جو اڀريل شڪ سکون ڪرڻ نٿو ڏئي. هو سوچي ٿو، وري بيچين ٿي وڃي ٿو.

”نه ٻار ستن مهينن جو نه آ... ٻار پڪو آ... پر ڪيئن؟ منهنجي شادي کي ته ست مهينا ۽ ٻار نون مهينن جو؟ ڄاڻو؟ ڪيئن ڄاڻو؟ ڪنهن مان؟ ٻار پڪو آ...“ (8)

شڪ، ڳڻتي، ڳارائو، ويڳاڻپ، گمان، انومان ۽ نه ڄاڻ ته ڇا ڇا سندس وجود ۾ زهر بڻجي داخل ٿي وڃن ٿا. هو هڪ عجيب ڪيفيت ۾ هليو وڃي ٿو. سندس زندگي جنهن هميشه محبتون ڏنيون آهن، موت ۾ مليل دغا تي بيزار ٿي وڃي ٿو.

”ذهن جي ولوڙ هن جي زندگي زهر ڪري ڇڏي. وايون بتال. هن کي ماڻهن جا چهره، مرڪون، توڪون ٿي لڳيون. شڪ ڦري ڦري اچي پنهنجي باس تي ٿي ڪيائين“ (9)

ڪهاڻي جو هڪ هڪ جملو ڪنهن پالي کان گهٽ ناهي. پڙهندڙان ساڳي ويڳاڻپ ۾ وڃي ٿو جنهن مان ڪهاڻيءَ جو اهو مرڪزي ڪردار گذري ٿو. هونئن به پڙهندڙ جڏهن به ڪا ڪهاڻي يا ناول پڙهندو آهي ته هو ڪنهن نه ڪنهن ڪردار سان جهڙوڪر دوستيءَ جي تعلق ۾ ٻڌجي ويندو آهي. هن ڪردار جي معصوميت به پڙهندڙ کي جلد ان جو دوست بڻائي وٺي ٿي. ۽ سندس ڏک پنهنجو ڏک محسوس ٿيڻ لڳي ٿو. ۽ مڪروه سماج جي ڪڏن ڪڏن لاءِ زهريلي نفرت جنم وٺي ٿي.

”هو آئيني کان هتي گئلري ۾ بيهي ٿو. سوچي ٿو، رات ڪڏهن ختم ٿيندي؟“ (10)

فرد جي اڪيلائي ۽ درد کي ليڪڪ جهڙي ڪاريگريءَ سان بيان ڪيو آهي، ان جو جواب ئي ناهي. اهو ان جو ئي نتيجو آهي ته ان ڪردار جي اڪيلائي پنهنجي اڪيلائي ۽ ان ڪردار جو درد پنهنجو درد لڳي ٿو.

”هن ڏٺو آسمان جي چمڪندڙ ستارن جي وچ مان جهاڙ بتيون ٻاري
اجهامي ٻاري بنان آواز جي گذري رهيو هو... جهاڙ ۾ وينلن کي ڪهڙي
خبر ته ڪو اڪيلو ماڻهو کين ڏسي ٿو. اڪيلائي؟ عذاب آهي.“

هن جملي سان ڪهاڻيءَ جي مرڪزي ڪردار ڪيڏي نه گهري چوٽ هنئي آهي. هو اعلانيه ٻڌائي ٿو ته اسان پنهنجي ويجهي رهندڙ واقفڪارن توڙي اٿواقفن کان بيگانگهه ۽ لاتعلق ٿي چڪا آهن. لاتعلقي ئي ته هن دؤر جو وڏي ۾ وڏو الميو آهي. جيڪڏهن ڪو تعلق آهي به ته وقتي ۽ مقصد جو. سوچن، خيالن، خوابن، اميدن، امنگن ۽ احساسن جي هم آهنگي جو تعلق ڇڏو ٿي رهيو آهي. ليڪڪ پنهنجي اندر ۾ ان گهرگهلي ٿيندڙ تعلق جي ڏور جو درد محسوس ڪيو آهي، ۽ ’بونسائي جهڙو شڪار لکيو آهي.

”هو گئلري مان اندر اچي بيد ٿي آهليو. بيد ٿي آهليو سان اک لڳي
ويس. ڏٺائين ته ڪو ماڻهو آهي، جيڪو ٿوٺ پڪس سان ڏند ٿو ڪوتي
ته ڏندن مان رت وهي ٿو نڪري. رت آهستي آهستي وڌندو ٿو رهي.
رت وڏي هڪ رستو ٺاهيندو. روڊن تي پڪڙجڻ ٿو لڳي ته چرڪ پري اٿي
وينو. نه نه ڪجهه به نه.“ (11)

هو خواب ۾ رت ڏسي ٿو. خوابن جي نفسيات ۾ رت بنيادي طور تي ذات جي پور پور ٿيڻ جي معنا ۾ ورتو ويندو آهي. ڇاڪاڻ ته رت انسان جي جسم کان ٻاهر اچي ان جي ذات کي توڙيندو آهي. هتي خواب ۾ رت وهڻ ۽ رت جو روڊن ۽ رستن تي اچڻ؛ بنيادي طور تي فرد جي ڪرب ۽ تڪليف جو سر راهه تماشو آهي. هو پنهنجي ذات جا پرزا ٿيندي ڏسي ٿو. فرد تيسيتائين مڪمل آهي، جيسيتائين هو محبت يا پيار سان گڏ ڪنهن ٻئي ڪانٽريڪٽ ۾ موجود آهي. جڏهن سندس ڪانٽريڪٽ ٽٽن ٿا ته هو ويڳاڻو ٿي وڃي ٿو. نفسياتي طور تي هو پرزا پرزا ٿي وڃي ٿو.

”وڏن جا خواب پڳل هوندا آهن. ننڍن ٻارن جا خواب بند هوندا آهن.“

توهان تٺل خوابن مان جڏهن ڪرندا آهيو ته مان توهان کي پنهنجي خوابن ۾ بند ڪندو آهيان.“ (12)

”بند خواب، تٺل خواب عذاب آهن. . جي انهن خوابن ۾ مان بند ٿي وڃان ته پوءِ ڪيئن نڪرو؟“ (13)

هو پنهنجا خواب ميڙي ٿو. نفسياتي طور تي هو پاڻ کي ڀرڻ کان بچائڻ جي ڪوشش ڪري ٿو. اهو اهو ’ڊفينس مڪينزم‘ آهي، جنهن کي فرد لاشعوري طور تي استعمال ڪندو آهي. ڊفينس مڪينزم فطري طور تي فرد کي مليل هڪ سگهه آهي. جنهن کي هو لاشعوري طور تي استعمال ڪندو آهي. هيءُ فرد جي اندر ۾ ويٺل هڪ محتسب به آهي. جيڪو وقت به وقت ڪائٽس پڇاڻو ڪري ٿو.

”هن کي لڳندو آهي ته هن زندگيءَ ۾ ڪجهه حاصل نه ڪيو آهي. ايئن نه هو ته هن کي زندگيءَ ۾ ڪجهه حاصل ڪرڻ لاءِ گهريل سگهه نه هئي. سڀ ڪجهه هيس پر هي اهو سڀ ڪجهه حاصل ڪري نه سگهيو يا حاصل ٿي نه سگهيس.“ (14)

هتي پمچي ڪردار پنهنجي ناڪامي قبول ڪري ٿو. پر ان ناڪامي جو سبب پڻ ڳولهي ٿو. هو پنهنجي ناڪامي جو سبب زندگيءَ جي بيرحمر رويي کي سمجهي ٿو. پنهنجي ناڪاميءَ کي جستيفاءِ ڪرڻ ۽ انهن جو معقول سبب تلاش ڪرڻ به ڊفينس مڪينزم آهي، ۽ اهڙي رويي سبب فرد پنهنجي پاڻ کي بچائي ٿو.

”زندگي ته هن سان Sea Saw ڪيڏي. هن ايئن ڏٺو سدائين ڏک سڪ، پر اڪثر ڪري زندگي ۾ ڏک هن کي هوا ۾ ئي لتڪائي رکيو.“ (15)

...هن کي محسوس ٿيو ته دماغ نڪاءِ سان ڦاٽي نه پوي. ڪنڌ کي ڏوٽيائين، ياد آيس پارڪ ۾ سيمينٽ جي بئنج تي چيٽر ه پيل وڏن وارن واري همراه ڪنڌ پئي ڏوٽيو. . فقير ڇا ٿيو اٿئي؟ فقير خير ته آهي؟ ڪجهه به نه منهنجو مٿو گم ٿي ويو آهي، پيرن سان ڳولهيان پيو.“ (16)

مٿي جو گم ٿيڻ ۽ ان کي پيرن سان ڳولڻ هڪ تمام وڏي تمثيل آهي، جيڪا ڪهاڻيڪار هن ڪهاڻيءَ ۾ متعارف ڪرائي آهي. اهڙيون ڪيئي تمثيلون اسان کي ڪافڪا وٽ به ملن ٿيون پر انهن جو استعمال الڳ آهي.

”هن هاڻ به ايئن ئي سوچيو ته، ماڻهو سڄي عمر جيئرو ئي رڳو انتقام لاءِ
هوندو آهي.“ (18)

انتقام جو جذبو اندر ۾ موجود هجڻ مان مراد آهي، هو پنهنجي ناڪامي کي
قبول نٿو ڪري، توڙي جو هو مڃي ٿو ته هو ڪجهه به ناهي ڪري سگهيو، پر هو اها
خواهش ڏيکاري ٿو ته هو انتقام وٺندو. اهڙي خواهش جو اظهار ڪرائي ليڪڪ هڪ
پيرو پيهر ڪردار کي بچائي ٿو. پر

سڄي ڪهاڻيءَ جو منجهيل ست هن جملي ۾ کلي وڃي ٿو ته، ’هن کي باس
ڳالهين ئي ڳالهين ۾ چيو هو، هٿيار اهو سٺو جيڪو هٿ ۾ هجي، ۽ عورت اها سٺي
جيڪا ڪڇ ۾ هجي؛‘

ڪهاڻي اتي ٽڪجي پئي آهي، پر پنهنجن پيرن کي گمليندي اڳتي وڌي ٿي.
هو پنهنجي گهرواريءَ کي آخري پيرو ڪچن ۾ ڪم ڪندي ڏسي ٿو ۽ بک تي آفيس
هليو ٿو وڃي. واپسيءَ تي کيس هڪ چني ملي ٿي جنهن تي لکيل هو، ’مان پنهنجي
گهر تي وڃان‘

هو سوچي ٿو ته ڇا مان به هيءُ گهر ڇڏي وڃان ۽ موڪل وٺڻ لاءِ باس کي
درخواست لکي ٿو.

”هن ڀرسان پيل بونساڻيءَ کي ڏٺو، منجهي پيو، ته هن جو قد. بونساڻيءَ کان
وڏو آهي يا ننڍو آهي.“ (19)

هتي پهچي ڪردار فرار ۽ جلاوطني جي به واٽي تي پهتو آهي. هو ڪو فيصلو
نٿو ڪري. هن جو فيصلو اصل ۾ پڙهندڙ تي ڇڏيل آهي. هڪ وڏي ڪهاڻيڪار جي
اهائي نشاني آهي ته هو پنهنجن پڙهندڙ کي بي عقل ناهي سمجهندو ۽ ڪهاڻيءَ ۾
ڪيترن ئي هنڌن تي اٽلاڪائتا اشارا ڏئي ويندو آهي ۽ ڪهاڻيءَ ۾ ڪيئي خال ڇڏي
ويندو آهي. ڪهاڻيءَ ۾ موجود اشارا ۽ خال پڙهندڙ لاءِ ڇڏيل هوندا آهن. اهڙي طرح
ڪهاڻيڪار پنهنجي پڙهندڙ جي فڪري اڏام اوچي ڪرڻ ٿو چاهي، بلڪه هونفڪري
طور کيس آسمان کان اوچو ۽ سمونڊ جي تهن کان گهرو ڏسڻ چاهي ٿو، جنهن لاءِ تاج
بلوچ لکيو هو.

”تخليقي سطح تي جيڪا اندر جي جلاوطني آهي، اها هجرت جي
درد کان وڌيڪ المناڪ آهي ۽ جڏهن فنڪار پنهنجي اندر ۾ جلاوطن

ٿي ويندو آهي تڏهن ڌرتيءَ جي هيٺان ۽ آسمان جي مٿان جيڪي اونھايون ۽ جيڪي وسعتون آهن اهي سڀ فنڪار جي ادراڪ جو حصو بڻجي پونديون آهن، ۽ اخلاق انصاري انھيءَ ادراڪ ۽ وجدان جو تخليقڪار آھي.“ (20)

ڪھاڻيءَ ۾ ڪٿي ڪٿي ساڳين لفظن/جملن جو ورجاءُ پڙهندڙ کي منجھائي ٿو. لفظن/جملن جي ورجاءُ جديد ڪھاڻيءَ جي ٽيڪنيڪ ۾ شامل هو، پر ڇاڪاڻ ته اخلاق انصاري جي ڪھاڻي جديديت مان نڪري مابعد جديدت ۾ داخل ٿي چڪي آهي؛ انڪري لفظن/جملن جو اهڙو ورجاءُ مناسب نٿو لڳي. باقي اھو سچ آھي ته اخلاق انصاري پنمنجي ڪھاڻين خاص طور هن ڪھاڻي يعني بونسائ ۾ فرد جي ڪرب، اڪيلائين، پيڙا، اندر جي پيچ ڊاهه ۽ اٿل پٿل کي جنمن سطح تي بيان ڪيو آهي، اھو سندس اھو فنڪارا ٿو ھنر آھي، جنمن کي پر جھڻ سولو ناھي. ھو درد جي گھراين جو ڪھاڻيڪار آھي، ھو فرد جي محسوسات جي جزئيات جو ڪھاڻيڪار آھي. اخلاق صاحب ”بونسائ“ ۾ مرڪزي ڪردار کي نفسياتي طور درد جي پلصراط تان گذاريو آھي. ۽ ھو درد جو آڙاھ جھاڳڻ کانپوءِ ان منطقي نتيجي تي پھتو آھي ته ڇا ھو ’بونسائ‘ کان وڏو آھي يا ننڍو؟ ليڪڪ بنان ڪنھن فيصلي ٻڌائڻ جي ڪھاڻيءَ مان ايڏو ”شارپنيس“ سان نڪري ويو آھي، جنمن جي پڙڪ نه ته ڪردار کي پئي آھي نه ئي وري ڪھاڻيءَ جو ڪو پڙهندڙ ئي سندس پيرا ڏسي سگھي ٿو. اخلاق انصاري بيشڪ هن دور جو اھم ڪھاڻيڪار آھي، جنمن جي ڪھاڻين جي ڪٿا اڃا ٿيڻي آھي.

نتيجو:

مجموعي طور تي اخلاق انصاريءَ جي ڪھاڻي ’بونسائي‘ جو تنقيدي جائزو وٺڻ کانپوءِ اسان هن نتيجي تي پھتا آھيون ته:

- ڪھاڻي ’بونسائي‘ موضوع توڙي پيشڪش ۾ ھڪ نرالي ڪھاڻي آھي.
- سنڌي ادب ۾ ’بونسائي‘ جي موضوع تي اڳ ڪابه ڪھاڻي ناھي لکي وئي.
- ڪھاڻي ’بونسائي‘ ۾ ليڪڪ فرد جي داخلي پيچ ڊاهه کي نئين انداز سان بيان ڪيو آھي.
- ڪھاڻي جو مرڪزي ڪردار پاڻ کي مختلف نفسياتي دٻاءَ وارين ڪيفيتن مان ڪڍڻ لاءِ ڪيس ”ڊفينس مڪينزمس“ جو سھارو ڏئي ٿو.

- ڪهاڻي جو مرڪزي ڪردار پاڻ سان ٿيندڙ وارتائن، پلئ پيل اڪيلاين، سماج کان مليل پوڳنائڻ ۽ ويڳاڻڻ کي خودڪلامي وسيلي بيان ڪري ٿو. خود ڪلامي خود هڪ وڏو نفسياتي مونجھارو ته آهي ئي پر ان سان شخصيت پيچ ڊاهه کان بچي به سگهي ٿو.
- ڪهاڻي جو مرڪزي ڪردار سماجي ويساهه گهاتين سبب پريشان آهي پر هو مڪمل نا اميد ناهي ۽ هو پنهنجي وڪريل ۽ وڃايل قوت کي سمهڻ لاءِ هٿ پير هڻي ٿو.
- هيءَ ڪهاڻي نااميدي کان اميد طرف سفر ڪري ٿي.

حوالا:

1. Kafka, Franz, Selected Short Stories, ModerLibrary, 1993, Page, 215
2. Alejandro Zambra, Bonsai, Anagrama Naratives, 2006, Page. 33
3. تسنيم ڪوٽر، 'بونسائي'، نيو دهلي، 1995ع، ص، 8
4. ساڳيو حوالو، ص، 17
5. <https://urdu.culturebooklet.com/blog/bonsai>
6. [https://urdudigest.pk/bonsai/ sep, 2013](https://urdudigest.pk/bonsai/sep,2013)
7. انصاري، اخلاق، 'مان پاڻ کي ڳولڻ نڪتو آهيان'، ڪنول پبليڪيشن، قمبر، 2020ع، ص، 57
8. ساڳيو حوالو، ص، 52
9. ساڳيو حوالو، ص، 53
10. ساڳيو حوالو، ص، 53
11. ساڳيو حوالو، ص، 53
12. ساڳيو حوالو، ص، 54
13. ساڳيو حوالو، ص، 55
14. ساڳيو حوالو، ص، 55
15. ساڳيو حوالو، ص، 56
16. ساڳيو حوالو، ص، 56
17. ساڳيو حوالو، ص، 57
18. ساڳيو حوالو، ص، 57
19. ساڳيو حوالو، ص، 57
20. بلوچ، تاج، 'جديد ادب جو تجزيو'، سوجهرو پبليڪيشن، ڪراچي، 2014ع، ص، 74